



Presented on : 11-01-2025
 Registered on : 17-03-2025
 Decided on : 24-03-2026
 Duration : 1 years, 2 months, 13 days

நீதித்துறை நவர் எண்.1 நீதிமன்றம், பவானி

முன்னிலை: திரு.ஜ.ராஜ்குமார், B.A., LL.B.,

நீதித்துறை நடுவர் எண்.1, பவானி

2057 திருவள்ளூர்வராண்டு ஸ்ரீ விசுவாச வரடம் பங்குனி திங்கள் 10ம் நாள்
 2026ம் ஆண்டு மார்ச் மாதம் 24ம் நாள் செவ்வாய்கிழமை

ஆண்டுப்பட்டிகை வழக்கு எண்.66/2025

மாநில அரசுக்காக
 காவல் ஆய்வாளர்,
 ஆப்பக்கூடல் காவல் நிலையம்,
 ஆப்பக்கூடல்.
 (குற்ற எண். 256/2024).

... குற்றமுறையிடுபவர்

//எதிர்//

சுப்ரமணி (34/2024),
 த/பெ.கோவிந்தராஜ்

... எதிரி

Case Summary

1.	காவல் நிலையத்தின் பெயர் மற்றும் குற்ற எண்.	அரசுக்காக காவல் ஆய்வாளர், ஆப்பக்கூடல் காவல் நிலையம், ஆப்பக்கூடல். (குற்ற எண். 256/2024).
2.	எதிரியின் பெயர்	சுப்ரமணி (34/2024), த/பெ.கோவிந்தராஜ்
3.	எதிரியின் முகவரி	க.எண்.69L 10-ஆணங்கூர் சாலை, கொமாரசாலை, நாமக்கல் மாவட்டம்.
4.	எதிரியின் வயது	34/2024
5.	குற்ற நிகழ்வு நாள்	18.09.2024
6.	புகார் தேதி	19.09.2024
7.	எதிரி கைது செய்யப்பட்ட தேதி	N/A

8.	எதிரி பிணையில் விடுவிக்கப்பட்ட நாள்	Station Bail		
9.	Commitment	N/A		
10.	பிரிவு 355 BNSSன் கீழ் தாக்கல் செய்யப்பட்ட மனுக்களை தவிர மற்ற மனுக்கள் தாக்கல் செய்யப்பட்ட விவரம் மற்றும் அதன் முடிவுகள்	N/A		
11.	வழக்கின் சாட்சிகள் முதல் விசாரணை மற்றும் குறுக்கு விசாரணை செய்யப்பட்ட நாள்	சாட்சிகள்	முதல் விசாரணை	குறுக்கு விசாரணை
		அ.சா.1	04.02.2026	04.02.2026
		அ.சா.2	09.03.2026	09.03.2026
		அ.சா.3	09.03.2026	09.03.2026
		அ.சா.4	09.03.2026	09.03.2026
		அ.சா.5	17.03.2026	17.03.2026
12.	விசாரணை முடிக்கப்பட்ட தேதி	24.03.2026		
13.	தண்டனை அல்லது உத்தரவு	24.03.2026		
14.	தீர்ப்பு பகரப்பட்ட நாள்	24.03.2026		
15.	காலதாமதத்திற்கான காரணம்	அரசு தரப்பில் சாட்சிகள் முன்னிலைபடுத்துவதில் காலதாமதம்		

இவ்வழக்கு கடந்த 17.03.2025ம் தேதியில், இந்நீதிமன்றத்தில் கோப்பிற்கு எடுக்கப்பட்டு, இதுநாள் வரையில் விசாரணையில் இருந்து, அரசு தரப்பில் அரசு குற்றத்துறை உதவி வழக்கறிஞர் நிலை - II அவர்களும், எதிரி தரப்பில் வழக்கறிஞர் திரு. A.ராஜேந்திரகுமார் அவர்களும் ஆஜராகி, இரு தரப்பு வாதங்களை கேட்டும், சாட்சியங்கள், சான்றாவணங்கள் மற்றும் வழக்காவணங்கள் அனைத்தையும் பரிசீலனை செய்தும், இன்று இந்நீதிமன்றம் வழங்கும்

தீர்ப்புரை

1. அரசு தரப்பில் தாக்கல் செய்யப்பட்ட இறுதி அறிக்கையின் சுருக்கம்

கடந்த 18.06.2024ம் தேதி காலை 05.50 மணிக்கு ஆப்பக்கூடல் காவல் நிலைய எல்லைக்குட்பட்ட பவானியிலிருந்து சத்தி செல்லும் பிரதான சாலையில்,

கருப்கவுண்டன்புதூர் பிரிவு அருகில், கந்தசாமி மட்டன் கடை அருகில் மணம் நலம் பாதிக்கப்பட்ட தமிழரசி மேற்கிலிருந்து கிழக்கு நோக்கி சாலையை வலது ஒருமாக நடந்து சென்றபோது, எதிரி, மேற்படி திசையில், TN 39 BV 3262 என்ற இருசக்கர வாகனத்தை அதிவேகமாகவும், அஜாக்கிரதையாகவும் வலதுபுறமாக ஏறி ஓட்டி சென்று மேற்படி தமிழரசி என்பவர் மீது மோதி விபத்து ஏற்படுத்தியதில், தமிழரசி என்பவருக்கு இறப்பை ஏற்படுத்தியுள்ளார் என்றும், எனவே, எதிரி பிரிவு 281, 106(i) BNSன் கீழ் குற்றம் புரிந்துள்ளதாக கூறி, அம்மாபேட்டை காவல் நிலைய, காவல் ஆய்வாளர் குற்றப்பத்திரிக்கை தாக்கல் செய்துள்ளார்.

2. இவ்வழக்கின் எதிரி அழைப்பாணையின் அடிப்படையில் ஆஜரானதும், இவ்வழக்கில் தாக்கல் செய்யப்பட்ட ஆவணங்களின் நகல்கள் அனைத்தும் இலவசமாக பிரிவு 230 BNSன் கீழ், எதிரிக்கு இலவசமாக வழங்கப்பட்டது. எதிரி மீதான குற்ற செயல்களை விசாரிக்க போதுமான முகாந்திரம் இருந்ததால், எதிரி மீது பிரிவுகள் 281, 106(i)BNSன் கீழ் குற்றச்சாட்டினை வளைந்து பிரிவு 263 BNSன் படி விளக்கி கூறப்பட்டபோது, எதிரி குற்றத்தை மறுத்ததால், அரசு தரப்பு விசாரணைக்கு நெறிபடுத்தப்பட்டார்.

3. அரசு தரப்பில் அ.சா.1 முதல் 5 சாட்சிகள் விசாரிக்கப்பட்டு, அ.சா.ஆ.1 முதல் அ.சா.ஆ.7 வரையிலான ஆவணங்கள் குறியீடு செய்யப்பட்டுள்ளது. அரசு தரப்பில் சான்று பொருள் எதுவும் குறியீடு செய்யப்படவில்லை.

4. அரசு தரப்பு சாட்சிகளின் சாட்சிய சுருக்கம்:-

கடந்த 18.06.2024ம் தேதி காலை 05.50 மணிக்கு ஆப்பக்கூடல் காவல் நிலைய எல்லைக்குட்பட்ட பவானியிலிருந்து சத்தி செல்லும் பிரதான சாலையில், கருப்கவுண்டன்புதூர் பிரிவு அருகில், கந்தசாமி மட்டன் கடை அருகில் மணம் நலம் பாதிக்கப்பட்ட தமிழரசி மேற்கிலிருந்து கிழக்கு நோக்கி சாலையை வலது ஒருமாக நடந்து சென்றபோது, எதிரி, மேற்படி திசையில், TN 39 BV 3262 என்ற இருசக்கர வாகனத்தை அதிவேகமாகவும், அஜாக்கிரதையாகவும் வலதுபுறமாக ஏறி ஓட்டி சென்று மேற்படி தமிழரசி என்பவர் மீது மோதி விபத்து ஏற்படுத்தியதில், தமிழரசி என்பவருக்கு இறப்பை ஏற்படுத்தியுள்ளார்.

4.2 கடந்த 19.09.2024-ம் தேதியன்று, ஆப்பக்கூடல் காவல் நிலைய சிறப்பு உதவி ஆய்வாளர் திரு.திருநாவுக்கரசு என்பவர் நிலைய அலுவலிலிருந்தபோது மலைசாமி என்பவரது மகன் பழனிசாமி என்பவர் நிலையம் ஆஜராகி கொடுத்த எழுத்துமூலமான அ.சா.ஆ.1 புகார் மனுவினை பெற்று நிலைய குற்ற எண்.256/2024, பிரிவு 281, 106(1) BNSன் கீழ் அ.சா.ஆ.2 முதல் தகவல் அறிக்கை பதிவு செய்தும், பின்னர் புலன் விசாரணைக்காக வழக்கு கோப்பை பெற்ற நிலைய உதவி ஆய்வாளர் வில்சன் சகாயராஜ் என்பவர் 20.09.2024-ம் தேதியன்று காலை 8.00 மணிக்கு சம்பவ இடம் சென்று சம்பவ இட சாட்சிகளான குணசேகரன் மற்றும் பெரியசாமி ஆகியோர்கள் முன்னிலையில் சம்பவயிடத்தைப் பார்வையிட்டு, அ.சா.ஆ.7 பார்வை மகசரும், அ.சா.ஆ.3 மாதிரி வரைபடமும் தயார் செய்தும், பின்னர் சாட்சிகள் பழனிசாமி, மாதேஸ்வரி, சுந்தரராஜன், குணசேகரன் மற்றும் பெரியசாமி ஆகியோர்களை விசாரித்து, தனித் தனியாக வாக்குமூலம் பதிவு செய்துள்ளார்.

4.3 பின்னர் 21.09.2024 தேதியன்று காலை 10.30 மணிக்கு பெருந்துறை அரசு மருத்துவ கல்லூரி மருத்துவமனைக்கு சென்று அங்கு விபத்தில் இறந்து போன தமிழரசி என்பவரது பிரேதத்தை பஞ்சாயத்துதாரர்கள் மற்றும் சாட்சிகள் முன்னிலையில் பிரேத விசாரணை செய்து அ.சா.ஆ.4 பிரேத விசாரணை அறிக்கை தயார் செய்தும், பின்னர் பிரேத விசாரணை சாட்சிகளான பொன்னுதாய், லதா, வீரராகவன், தேவேந்திரன், செந்தில்குமார் ஆகியோர்களை விசாரித்து, தனித் தனியாக வாக்குமூலம் பதிவு செய்தும், பின்னர் தொடர் புலன் விசாரணைக்காக வழக்குக் கோப்பை பெற்ற அ.சா.5 திரு.முருகைய்யன் பவானி வட்ட காவல் ஆய்வாளர் சம்பவ இட சாட்சிகளின் வாக்குமூலமும், மாதிரி வரைபடமும் மேற்படி உதவி ஆய்வாளர் பதிவு செய்துள்ள வழக்கு கோப்பின்படி ஒத்திருந்ததால் புதியதாக எதுவும் தயார் செய்யவில்லை.

4.4 பின்னர், கடந்த 26.09.2024ம் தேதியன்று நிலையம் ஆஜராகி குற்றத்தை ஒப்புக்கொண்ட எதிரி சுப்பிரமணி என்பவரை கைதுக்கான காரணம் கூறி கைது செய்தும் தக்க பிணையில் விடுவித்தும், விபத்தில் தொடர்புடைய வாகனங்களின் ஆவணங்களை பெற்று மோட்டார் வாகன ஆய்வுக்கு அனுப்பி வைத்தும், அ.சா.ஆ.5 TN 39 BY 3262 என்ற Hero Honda வாகனத்தின் மோட்டார் வாகன ஆய்வறிக்கை பெற்றும்,

பின்னர் விபத்தில் இறந்து போன தமிழரசி என்பவரின் பிரேதத்தை பிரேத பரிசோதனை செய்த மருத்துவர் சிவக்குமார் என்பவரை விசாரித்து வாக்குமூலம் பதிவு செய்து அ.சா.ஆ.6 பிரேத பரிசோதனை அறிக்கை பெற்றும், பின்னர், தனது புலன் விசாரணையை முடித்து 30.09.2024-ம் தேதியன்று, எதிரி மீது பிரிவு 281, 106(1) BNSன் கீழ் இறுதியறிக்கை தயார் செய்து நீதிமன்றத்தில் தாக்கல் செய்துள்ளார் என அரசு தரப்பு விசாரணை முடித்து வைக்கப்பட்டது.

5. அரசு தரப்பு சாட்சியத்தில் இருந்து எதிரியை குற்றத்தோடு இணைவுபடுத்தும் சங்கதிகளை தொகுத்து பிரிவு 351(1)(ஆ)BNSன் கீழ் வினவியபோது எதிரி பொய் சாட்சி என்று கூறினார். இந்த வழக்கு பற்றி பொதுவாக கூற வேண்டுமா என்று வினவியபோது பொய் வழக்கு என்று கூறினார். எதிரி பக்கம் விசாரிக்க சாட்சிகள் எவரும் உண்டா என்று வினவியபோது இல்லை என்று கூறினார்.

6. இந்த வழக்கில் தீர்மானிக்கப்படவேண்டிய பிரச்சனை யாதெனில் அரசு தரப்பில் எதிரி மீது சுமத்தப்பட்ட பிரிவுகள் 281, 106(i) BNSன் கீழான குற்றச்சாட்டுகள் சந்தேகத்திற்கு அப்பாற்பட்டு நிரூபிக்கப்பட்டுள்ளதா? இல்லையா? என்பதே ஆகும்.

7. **தீர்வு**

கற்றரிந்த அரசுத்தரப்பு வழக்கறிஞர் தனது வாதத்தில் கடந்த 18.06.2024ம் தேதி காலை 05.50 மணிக்கு ஆப்பக்கூடல் காவல் நிலைய எல்லைக்குட்பட்ட பவானியிலிருந்து சத்தி செல்லும் பிரதான சாலையில், கருங்கவுண்டன்புதூர் பிரிவு அருகில், கந்தசாமி மட்டன் கடை அருகில் மணம் நலம் பாதிக்கப்பட்ட தமிழரசி மேற்கிலிருந்து கிழக்கு நோக்கி சாலையை வலது ஒருமாக நடந்து சென்றபோது, எதிரி, மேற்படி திசையில், TN 39 BV 3262 என்ற இருசக்கர வாகனத்தை அதிவேகமாகவும், அஜாக்கிரதையாகவும் வலதுபுறமாக ஏறி ஓட்டி சென்று மேற்படி தமிழரசி என்பவர் மீது மோதி விபத்து ஏற்படுத்தியதில், தமிழரசி என்பவருக்கு இறப்பை ஏற்படுத்தியுள்ளார் என்று சாட்சிகள் மற்றும் சான்றாவணங்கள் மூலமாகவும் மெய்ப்பிக்கப்பட்டுள்ளதால் எதிரியை குற்றவாளி என தீர்மானித்து அதிகபட்ச தண்டனை வழங்க வேண்டுமென வாதிட்டார்.

8. எதிரி தரப்பில் கற்றறிந்த வழக்கறிஞர் தனது வாதுரையில் எதிரியின் அஜாக்கிரதையால் மேற்படி விபத்து நடைபெறவில்லை என்றும், இவ்வழக்கில் இறந்துபோன நபரான தமிழரசி என்பவர் சாலையில் வரும் வாகனத்தை கவனிக்காமல் நடந்து கடந்து சென்றதால் மேற்படி விபத்து நடைபெற்றது என்றும், எதிரியின் அஜாக்கிரதையால் மேற்படி விபத்து ஏற்பட்டதாக சாட்சிகள் குறிப்பிட்டு சாட்சியமளிக்காத நிலையில் சந்தேகத்தின் பலனை எதிரிக்கு அளித்து அவரை விடுதலை செய்யவேண்டுமென வாதிட்டார்.

9. பிரிவு 106(i) BNSன் கீழ் குற்றம் நிரூபணம் செய்யப்பட எதிரி தனது வாகனத்தில் அதிவேகமாகவும் அல்லது கவனக்குறைவாக ஓட்டி வருவதன் மூலம் யாரேனும் ஒருவருக்கு கொலைக்கு நிகராக மரணத்தை ஏற்படுத்தி இருக்க வேண்டும்.

10. இவ்வழக்கில் அரசு தரப்பு முதலாவதாக விபத்து ஏற்படுத்திய வாகனம் அடையாளப்படுத்தப்படும், இரண்டாவதாக விபத்து ஏற்படுத்திய வாகனத்தை எதிரி தான் அதிவேகமாகவும், அல்லது கவனக்குறைவாகவும் ஓட்டினார் என்றும், மூன்றாவதாக எதிரி வாகனத்தை அவ்வாறு ஓட்டி கொலைக்கு நிகராக மரணத்தை ஏற்படுத்தியுள்ளார் என்றும் அரசு தரப்பில் நிரூபிக்க வேண்டும்.

11. இவ்வழக்கில் அ.சா.1 பழனிச்சாமி புகார்தாரராகவும், அ.சா.2 மாதேஷ்வரி மற்றும் அ.சா.3 சுந்தர்ராஜன் ஆகியோர் கண்ணுற்ற சாட்சிகளாகவும், அ.சா.5 பெரியசாமி பார்வை மகஜர் சாட்சியாகவும், அ.சா.4 முருகையன் புலன் விசாரணை அதிகாரியாக அரசு தரப்பில் முன்னிலைப்படுத்தப்பட்டுள்ளனர்.

12. பிரிவு 281 BNS கீழ்க்கண்டவாறு கூறுகிறது.

பொது பாதையில் முரட்டுத்தனமாக ஓட்டுதல் அல்லது சவாரி செய்தல், மனித உயிருக்கு ஆபத்து உண்டாக்கும் விதமான அல்லது வேறு எவருக்கேனும் காயம் அல்லது கேடு விளைவிக்கக்கூடிய அத்தகைய வகையிலும் பொதுப்பாதை

ஏதோவொன்றிலும் வண்டி எதையும் முரட்டுத்தனமாக அல்லது கவனக்குறைவாக ஓட்டுகிற அல்லது சவாரி செய்கிற எவறாயினும் 6 மாதங்கள் வரை நீடிக்கக்கூடிய ஒரு கால அளவுக்கு சிறை தண்டனை வகைகள் இரண்டில் ஒன்றோ அல்லது ஓர் ஆயிரம் வரை நீடிக்கக்கூடிய அபராதமும் அல்லது இரண்டும் விதித்து தண்டிக்கப் படவேண்டும்.

12.1 மேற்படி பிரிவின்படிக்கு முதலாவது மற்றும் இரண்டாவது உட்கூறான சம்பவம் நடந்த இடம் பொது இடம் என்பதும், தேதி மற்றும் நேரத்தில் எதிரிதான் வாகனத்தை இயக்கினாரா என்று இருதரப்பிலும் எந்த ஐயப்பாடும் இல்லை என்பது இந்நீதிமன்றத்திற்க்கு தெரியவருகிறது.

12.2 மேற்படி பிரிவின்படிக்கு மூன்றாவது உட்கூறான எதிரி அசட்டுத்தனமான தகாதுணிச்சல் அல்லது கவனக்குறைவாக TN 39 BV 3262 என்ற இருசக்கர வாகனத்தை இயக்கி தமிழரசி என்பவருக்கு விபத்தை ஏற்படுத்தினாரா என்று பரிசீலினை செய்கையில், இவ்வழக்கின் புகார்தாரரர் அ.சா.1 பழனிச்சாமி தனது சாட்சியத்தில், கடந்த 2 வருடங்களுக்கு முன்பு ஒரு நாள் காலை 06.00 மணி அளவில் தான் தனது கடையில் இருந்தபொழுது தனது கடைக்கு அருகில் மனநலம் பாதிக்கப்பட்ட பெண் ஒருவர் விபத்தில் அடிபட்டு ரோட்டில் கிடந்தார் என்றும், தான் ஆம்புலன்ஸ்க்கு தகவல் தெரிவித்து அவரை ஆம்புலன்ஸில் அனுப்பி வைத்துவிட்டு காவல் நிலையம் சென்று புகார் அளித்ததாகவும், தான் இவ்விபத்தை நேரில் பார்க்கவில்லை என்றும், விபத்து நடைபெற்ற பிறகுதான் பார்த்ததாகவும், அதனால் விபத்து எவ்வாறு ஏற்பட்டது என்று தனக்கு தெரியாது என்று கூறி அரசு தரப்பிற்கு எதிராக சாட்சியமளித்துள்ளார்.

12.3 கண்ணுற்ற சாட்சிகளான அ.சா.2 மாதேஷ்வரி மற்றும் அ.சா.3 சுந்தர்ராஜன் ஆகியோர் தங்களது சாட்சியத்தில், விபத்தை தாங்கள் நேரில் பார்க்கவில்லை என்றும், விபத்து நடைபெற்ற பிறகுதான் பார்த்தோம் என கூறி அரசு தரப்பிற்கு எதிராக சாட்சியமளித்துள்ளனர்.

12.4 வழக்கிற்கு அடிப்படையான புகார் மற்றும் முதல் தகவல் அறிக்கையை பரிசீலனை செய்கையில், புகாரானது, சம்பவம் நடந்த மறுநாள் கொடுக்கப்பட்டுள்ளது என இந்நீதிமன்றத்திற்கு தெரியவருகிறது. அ.சா.ஆ.1 புகாரின் அடிப்படையில் பதிவுசெய்யப்பட்ட அ.சா.ஆ.3 முதல் தகவல் அறிக்கையானது 6 நாட்கள் காலதாமதமாக இந்நீதிமன்றத்தால் பெறப்பட்டுள்ளது. மேற்படி காலதாமதத்திற்கு எவ்வித விளக்கமும் அரசுத்தரப்பில் தரவில்லை என்பதும் இந்நீதிமன்றத்திற்கு தெரியவருகிறது. எதிரி தரப்பில் வாதிடுவதுபோல், புகாரானது சொன்ன நேரத்தில், சொன்ன விதத்தில் கொடுக்கப்பட்டதா என்று சந்தேகம் எழும் வகையில் அமைந்துள்ளது. மேலும், அரசு தரப்பில் மேற்படி காலதாமதத்திற்கு எந்த விளக்கமும் கொடுக்கவில்லை.

12.5 இவ்வழக்கின் புகார்தாரரான அ.சா.1 பழனிச்சாமி தனது புகார் மற்றும் முதல் தகவல் அறிக்கையை ஒத்து சாட்சியமளித்துள்ளார். ஆனால், அவரது முதல் விசாரணை சாட்சியத்தில், தான் இவ்விபத்தை நேரில் பார்க்கவில்லை என்றும், விபத்து நடைபெற்ற பிறகுதான் பார்த்ததாகவும், அதனால் விபத்து எவ்வாறு ஏற்பட்டது என்று தனக்கு தெரியாது என்று அரசு தரப்பிற்கு எதிராக சாட்சியமளித்துள்ளார். அரசு தரப்பில் இந்நீதிமன்ற அனுமதியுடன் குறுக்கு விசாரணை செய்தும் அவர் அரசு தரப்பிற்கு ஆதரவாக சாட்சியம் அளிக்கவில்லை என்பது இந்நீதிமன்றத்திற்கு தெரியவருகிறது.

12.6 மேற்படி சாட்சிகளின் சாட்சியத்திலிருந்து பரிசீலனை செய்கையில் அ.சா.1 தனது புகார் மற்றும் முதல் தகவல் அறிக்கைக்கு முற்றிலும் முரணாக சம்பவத்தை நேரில் பார்க்கவில்லை என சாட்சியம் அளித்துள்ளார். மேற்படி சாட்சியத்திலிருந்து வழக்கிற்கு அடிப்படையான புகார் மற்றும் முதல் தகவல் அறிக்கையிலே இந்நீதிமன்றத்திற்கு சந்தேகம் எழும் வகையில் அமைந்துள்ளது. மேலும் மற்ற கண்ணூற்ற சாட்சிகளான அ.சா.2 மற்றும் அ.சா.3 அரசு தரப்பிற்கு எதிராக சாட்சியமளித்துள்ளனர். அரசு தரப்பில் இந்நீதிமன்ற அனுமதியுடன் குறுக்கு விசாரணை செய்தும் அவர் அரசு தரப்பிற்கு ஆதரவாக சாட்சியம் அளிக்கவில்லை என்பது இந்நீதிமன்றத்திற்கு தெரியவருகிறது. மேலும் அரசுத்தரப்பு சாட்சிகள் யாரும் எதிரியின் அசட்டுத்தனமான தகாதுணிச்சல் மற்றும் கவனக்குறைவால் தான் விபத்து ஏற்பட்டது என குறிப்பிட்டு சாட்சியம் அளிக்கவில்லை என்பதும் இந்நீதிமன்றத்திற்கு தெரியவருகிறது.

12.7 இவ்வழக்கின் பார்வை மகஜர் சாட்சிகளான அ.சா.5 பெரியசாமி தனது சாட்சியத்தில், தான் கருப்ப கவுண்டன் புதூரில் குடியிருந்து கொண்டு, கூலி வேலை செய்து வருவதாகவும், சுமார் ஒன்றரை வருடங்களுக்கு முன்பு ஒருநாள் காலை 09.00 மணியளவில் தான் கருப்பகவுண்டன் புதூர் பிரிவு அருகில் இருந்த பொழுது, அங்கு நடைபெற்ற வாகன விபத்து தொடர்பாக போலீசார் விபத்து நடைபெற்ற இடத்திற்கு வந்து விசாரித்து படம் வரைந்து தன்னிடம் சாட்சி கையொப்பம் போடும்படி கேட்டுக் கொண்டதால் தான் பார்வை மகஜரில் சாட்சி கையொப்பம் செய்ததாகவும் சாட்சியமளித்துள்ளார்.

மேற்படி அ.சா.5 குறுக்கு விசாரணையில்,

"தான் கையொப்பம் செய்த தாளில் என்ன எழுதியிருந்தது என்ற விவரம் தெரியாது என்றால் சரிதான். நான் காவல் நிலையத்தில் வைத்து கையொப்பம் செய்துவிட்டு சம்பவ இடத்தில் வைத்து கையொப்பம் செய்ததாக பொய் சாட்சியம் அளிக்கிறேன் என்றால் சரிதான்" என்று சாட்சியமளித்துள்ளனர்.

12.8 மேற்படி சாட்சியத்திலிருந்து மேற்படி பார்வை மகஜர் மற்றும் மாதிரி வரைபடம் சம்பவயிடத்தில் வைத்து தயாரிக்கப்பட்டதா என இந்நீதிமன்றத்திற்கு சந்தேகம் எழும் வகையில் அமைந்துள்ளது. மேலும் மற்றொரு பார்வை மகஜர் சாட்சியத்தை அரசுத்தரப்பில் முன்னிலைப்படுத்தப்படவில்லை, முன்னிலைப்படுத்தாதற்கான காரணமும் கூறப்பிட்டு கூறவில்லை.

12.9 மேலும், விபத்து ஏற்படுத்திய வாகனமானது 26.09.2024ம் தேதி ஆய்வுக்கு உட்படுத்தப்பட்டது என்பது அ.சா.ஆ.5 பரிசீலனை செய்கையில் இந்நீதிமன்றத்திற்கு தெரியவருகிறது. மேற்படி காலதாமதத்திற்கு அரசு தரப்பில் எவ்வித விளக்கமும் கொடுக்கப்படவில்லை.

12.10 மேலும், மருத்துவர் வழங்கிய அ.சா.ஆ.4 பிரேத விசாரணை அறிக்கை மற்றும் இவ்வழக்கில் புலன் விசாரணை அதிகாரியாக விசாரிக்கப்பட்ட அ.சா.4 திரு. முருகையன் காவல் ஆய்வாளர் அவர்கள் சம்பவத்தை குறித்து புலன் விசாரணை

செய்து இறுதி அறிக்கை தாக்கல் செய்துள்ளதாக சாட்சியம் அளித்திருந்தாலும், சான்றாவணங்களாக மோட்டார் வாகன ஆய்வறிக்கை, பிரேத விசாரணை அறிக்கை, பார்வை மகஜர், மாதிரி வரைபடம் தாக்கல் செய்திருந்தாலும், அவரின் சாட்சியம் மற்றும் சான்றாவணங்களை வைத்து விபத்து நடந்த தேதி, இடம், மற்றும் நேரத்தில் எதிரியின் அசட்டுத்தனமான துணிச்சலுடன், கவனக்குறைவாகவும் வாகனத்தை இயக்கி விபத்தை ஏற்படுத்தினார் என தீர்மானிக்க இயலாது.

12.11 மாண்புமிகு உச்சநீதிமன்றம் Ravi kapur VS State of Rajasthan எனும் வழக்கில் அசட்டுத்தனமாக தகாதுணிச்சல், கவனக்குறைவாகவும் வாகனம் ஓட்டுதல் நேரடியான சாட்சியம் அல்லது சுற்றியுள்ள சூழ்நிலைகள் மற்றும் அசட்டுத்தனமாக தகாதுணிச்சல், கவனக்குறைவாகவும் வாகனம் ஓட்டுதல் அனுமானம் ஆகியவற்றின் மூலம் நிரூபணம் செய்யப்படலாம் மேலும் சுற்றியுள்ள சூழ்நிலைகள் மூலம் வழக்கானது நிரூபணம் செய்யப்படும் நிலையில் செயலே செப்பும் (Doctrine of res ipsa loquittur) என்ற முது மொழியும் பொருந்தும் என்று கூறப்பட்டுள்ளது. மேற்படி பரிசீலனையின் அடிப்படையில், அரசு தரப்பில் எதிரியின் அசட்டுத்தனமாக தகா துணிச்சல், அஜாக்கிரதையின் காரணமாக விபத்து ஏற்பட்டது என சந்தேகத்திற்கு அப்பாற்பட்டு நிரூபணம் செய்யப்படவில்லை என்றும், செயலே செப்பும் என்கிற விதிப்படியும் அரசு தரப்பில் சந்தேகத்திற்கு அப்பாற்பட்டு நிரூபணம் செய்யப்படவில்லை என்றே இந்நீதிமன்றம் முடிவு செய்கின்றது. எனவே, பிரிவு 281 BNSன் படியாக உட்கூறு அரசு தரப்பில் சந்தேகத்திற்கு அப்பாற்பட்டு நிரூபணம் செய்யப்படவில்லை என்றே இந்நீதிமன்றம் தீர்வு காணப்படுகிறது.

13. பிரிவு 106(i) BNS கீழ்க்கண்டவாறு கூறுகிறது.

அசட்டையினால் மரணம் விளைவித்தல். மரணம் விளைவிக்கும் குற்றமாகாமல் முரட்டுதனமாக அல்லது கவனக்குறைவான செய்கை எதானாலேயும் எவரது இறப்பை விளைவிக்க எவரொருவரும் ஐந்து ஆண்டுகள் வரை நீடிக்கக்கூடிய ஒரு கால அளவுக்கு சிறைதண்டனை மேலும் அபராதமும் விதித்து தண்டிக்கப்படுதல் வேண்டும். மேற்படி பிரிவின்படிக்கு எதிரியின் கவனக்குறைவு அல்லது முரட்டுதனமாக செயலால் இறப்பை ஏற்படுத்தினார் என்பதை நிரூபிக்க வேண்டும்.

13.1 எதிரிக்கு எதிராக பிரிவு 106(i)BNSன் கீழ் குற்றம் நிரூபிக்கப்பட்டுள்ளதா என்பதை பரிசீலனை செய்கையில், அரசு தரப்பில் தமிழரசி என்பவர் இறந்துள்ளதை அ.சா.ஆ.6 பிரேத பரிசோதனை அறிக்கை மூலம் நிரூபணம் செய்தபோதும், ஏற்கனவே பிரிவு 281ன் BNS ன் கீழ் நிரூபணம் செய்யாததால், மேற்படி தமிழரசி என்பவரின் இறப்பிற்கு எதிரியின் அசட்டுத்தனமான துணிச்சல் மற்றும் கவனக்குறைவால் தான் காரணம் என தீர்மானிக்க இயலாது. எனவே, எதிரிக்கு எதிரான பிரிவு 106(i)BNSன் கீழான குற்றச்சாட்டு சந்தேகத்திற்கு அப்பாற்பட்டு நிரூபிக்கப்படவில்லை என்றே முடிவு செய்யப்படுகின்றது.

13.2 இவ்விடத்தில் மாண்புமிகு சென்னை உயர்நீதிமன்றத்தின் State rep by the Inspector of Police, Aravakurichi Police Station vs Kulanthaisamy 2013 (2) MLJ (Crl) 797 என்னும் வழக்கில் பிறப்பிக்கப்பட்டுள்ள முன் தீர்ப்பினை சுட்டிக் காட்ட வேண்டியது அவசியமாகிறது Cannot be general Presumption and that person should have driving motor vehicle in rash and negligent manner merely because there was Accident என சுட்டிக்காட்டி உள்ளதும் எதிரி அதிவேகமாகவும், கவனக்குறைவாகவும் வாகனத்தை ஓட்டி வந்து இறப்பை ஏற்படுத்தினார் என்று அரசு தரப்பில் சாட்சிகள் மற்றும் சான்றாவணங்கள் மூலம் நிரூபணம் செய்யப்படவில்லை என்ற சட்ட நிலைப்பாடு இந்த வழக்கின் பொருண்மைக்கு பொருந்துவதாக உள்ளது.

14. முடிவாக, எதிரி மீது சுமத்தப்பட்ட குற்றச்சாட்டுகள் அரசு தரப்பில் எந்தவிதமான ஐயத்திற்கிடமின்றி மெய்ப்பிக்கப்படாத நிலையில் எழும் ஐயத்தின் பலனை எதிரிக்கு அளித்து எதிரியை பிரிவு 281, 106(i)BNSன் கீழ் குற்றவாளி இல்லை என தீர்மானித்து பிரிவு 271(1)BNSன் கீழாக விடுதலை செய்து தீர்ப்பு அளிக்கப்படுகிறது.

15. இவ்வழக்கில் வழக்கு சொத்துக்கள் எதுவும் கைப்பற்றப்பட்டு நீதிமன்றத்தில் ஆஜர்படுத்தப்படவில்லை. எதிரி எழுதிக் கொடுத்த பிணைப் பத்திரத்தை மேல்முறையீட்டு காலத்திற்கு பிறகு ரத்து செய்ய வேண்டுமென்றும் உத்தரவிடப்படுகிறது.

இத்தீர்ப்புரை என்னால் சுருக்கெழுத்தருக்கு நேரடியாக சொல்லப்பட்டு, அவரால் கணினியில் தட்டச்சு செய்யப்பட்டு, என்னால் பிழைத்திருத்தம் செய்யப்பட்டு, இன்று 2026ம் ஆண்டு மார்ச் மாதம் 24ம் நாள் திறந்த நீதிமன்றத்தில் அவையறிய பகரப்பட்டது.

**நீதித்துறை நடுவர் எண். 1,
பவானி.**

இணைப்பு:

அரசு தரப்பு சாட்சிகள்:

அ.சா.1	திரு.பழனிச்சாமி.
அ.சா.2	திருமதி.மாதேஷ்வரி.
அ.சா.3	திரு.சுந்தர்ராஜன்.
அ.சா.4	திரு.முருகையன், காவல் ஆய்வாளர்.
அ.சா.5	திரு.பெரியசாமி.

அரசு தரப்பு சான்றாவணங்கள்

அ.சா.ஆ.1	19.09.2024	புகார் மனு.
அ.சா.ஆ.2	19.09.2024	முதல் தகவல் அறிக்கை.
அ.சா.ஆ.3	20.09.2024	மாதிரி வரைபடம்.
அ.சா.ஆ.4	21.09.2024	பிரேத விசாரணை அறிக்கை.
அ.சா.ஆ.5	26.09.2024	TN 39 BY 3262 என்ற Hero Honda வாகனத்தின் மோட்டார் வாகன ஆய்வறிக்கை.
அ.சா.ஆ.6	21.09.2024	பிரேத பரிசோதனை அறிக்கை.
அ.சா.ஆ.7	20.09.2024	பார்வை மகஜர்.

அரசு தரப்பு சான்றுபொருட்கள்: - இல்லை -

எதிரி தரப்பு சாட்சிகள், சான்றாவணங்கள், சான்றுபொருட்கள்:- இல்லை -

குறிப்பு:

1. எதிரி வழக்கு விசாரணையின்போது நீதிமன்ற பிணையில் இருந்து வருகிறார்.
2. சாட்சிகள் எவரும் 3 வாய்தாக்களுக்கு மேல் அழைக்கப்படவில்லை.
3. தீர்ப்பு குறித்து எதிரிக்கு தெரிவிக்கப்பட்டது.

**நீதித்துறை நடுவர் எண். 1,
பவானி.**